

सर्वनाम

परिभाषा:-संज्ञा अथवा नाम के स्थान पर प्रयोग होने वाला शब्द सर्वनाम कहलाता है।

जैसे:- राम विद्यालय जा रहा है। वह विद्यालय पढ़ने जा रहा है।

उपरोक्त पहले वाक्य में राम संज्ञा है जबकि दूसरे वाक्य में कर्ता 'राम' के स्थान पर 'वह' शब्द का प्रयोग किया गया है। अतः 'वह' सर्वनाम है। सर्वनाम में संज्ञा की पुनरुक्ति नहीं होती।

सर्वनाम के भेद:-

1. पुरुषवाचक सर्वनाम
2. निश्चयवाचक सर्वनाम
3. अनिश्चयवाचक सर्वनाम
4. सम्बन्धवाचक सर्वनाम
5. प्रश्नवाचक सर्वनाम
6. निजवाचक सर्वनाम

सर्वनाम के भेदों की विस्तृत चर्चा इस प्रकार है:-

1. पुरुषवाचक सर्वनाम:- सर्वनाम का पहला भेद पुरुषवाचक सर्वनाम है।

परिभाषा:- जो शब्द किसी पुरुष के स्थान पर प्रयोग होते हैं, वे पुरुषवाचक सर्वनाम कहलाते हैं।

- जैसे:-
- 1) मैं शहर गया था।
 - 2) तुम चिन्ता मत करो।
 - 3) वह यह काम कभी नहीं करेगा।

उपरोक्त वाक्यों में 'मैं', 'तुम', और 'वह' शब्द पुरुषवाचक सर्वनाम हैं। इनमें 'मैं' कहने वाले (वक्ता) के लिए, 'तुम' सुनने वाले (श्रोता) के लिए और 'वह' अन्य पुरुष (अनुपस्थित) के लिए प्रयोग हुआ है।

2. निश्चयवाचक सर्वनाम:- सर्वनाम का दूसरा भेद निश्चयवाचक सर्वनाम है।

परिभाषा:- जिन सर्वनाम शब्दों से निश्चित वस्तु या व्यक्ति का बोध हो, उन्हें निश्चयवाचक सर्वनाम कहते हैं।

- जैसे:-
- 1) वह आ रहा है।
 - 2) ये सब पढ़ रहे हैं।

उक्त वाक्यों में 'वह' और 'ये' शब्द निश्चयवाचक सर्वनाम हैं।

3. अनिश्चयवाचक सर्वनाम:- सर्वनाम का तीसरा भेद अनिश्चयवाचक सर्वनाम है।

परिभाषा:- जिन सर्वनाम शब्दों से निश्चित वस्तु या व्यक्ति का बोध न हो, उन्हें अनिश्चयवाचक सर्वनाम कहते हैं।

जैसे:- 1) किसी ने मेरे उपले उठा लिए।

2) कुछ न कुछ तो करना ही पडेगा।

उपरोक्त वाक्यों में 'किसी' और 'कुछ' शब्द किसी निश्चित वस्तु या व्यक्ति का बोध नहीं कराते अतः अनिश्चयवाचक सर्वनाम है।

4. सम्बन्धवाचक सर्वनाम:- सर्वनाम का चौथा भेद सम्बन्धवाचक सर्वनाम है।

परिभाषा:- जो शब्द एक सर्वनाम का दूसरे सर्वनाम के साथ सम्बन्ध का बोध कराते हैं, उन्हें सम्बन्धवाचक सर्वनाम कहते हैं।

जैसे:- 1) जैसा करोगे, वैसा भरोगे।

2) जिसने भलाई का काम किया है, उसे पुरुस्कार मिलेगा।

उपरोक्त वाक्यों में 'जैसा-वैसा' और 'जिसने-उसे' शब्द परस्पर सम्बन्ध का बोध कराते हैं, अतः सम्बन्धवाचक सर्वनाम है।

5. प्रश्नवाचक सर्वनाम:- सर्वनाम का पाँचवा भेद प्रश्नवाचक सर्वनाम है।

परिभाषा:- जो सर्वनाम प्रश्न पूछने अथवा किसी वस्तु को जानने के लिए प्रयोग किए जाते हैं, उन्हें प्रश्नवाचक सर्वनाम कहते हैं।

जैसे:- 1) तुम कहाँ रहते हो?

2) इस मैच में कौन सी टीम जीतेगी?

3) आजकल तुम क्या लिख रहे हो?

उपरोक्त वाक्यों में 'कहाँ' 'कौन' और 'क्या' शब्द प्रश्नों का बोध कराते हैं, अतः प्रश्नवाचक सर्वनाम है।

6. निजवाचक सर्वनाम:- सर्वनाम का छठा भेद निजवाचक सर्वनाम है।

परिभाषा:- जो सर्वनाम शब्द कर्ता के स्वयं के लिए प्रयुक्त होते हैं, उन्हें निजवाचक सर्वनाम कहते हैं।

जैसे:- 1) तुम अपना काम मन लगाकर करो।

2) मैं आप चला जाऊँगा।

उपरोक्त वाक्यों में 'अपना' और 'आप' शब्द निजवाचक सर्वनाम हैं क्योंकि वे वाक्यों के कर्ता के साथ निजत्व (अपनेपन) का बोध कराते हैं।

सारांश संज्ञा का भाई कहलाए। उसके सिहाँसन पर खुद बैठ जाए।

पुरुष, निश्चय, अनिश्चय, सम्बन्ध, प्रश्न और निज इसके 6 प्रकार

जो देते इसको सुन्दर आकार

प्रश्नावली

1. सर्वनाम किसके स्थान पर प्रयोग होता है?

- 1) योजक, 2) क्रिया, 3) संज्ञा 4) विशेषण

2. सर्वनाम के कितने भेद होते हैं?

- 1) 3, 2) 5, 3) 6

3. सर्वनाम बताइए:-

- 1) मैं, 2) किताब, 3) उसने, 4) हम।

4. उचित सर्वनाम से खाली स्थान भरो।

- 1) जो गलत काम करेगा, _____ दंड दिया जायेगा।
2) तुम _____ काम करो।
3) तुम _____ सा पाठ पढ़ रहे हो?
4) वह चुनाव जीत गया क्योंकि _____ खूब प्रचार किया था।

5. सही के आगे (स) और गलत के आगे (ग) लिखो।

- 1) सर्वनाम संज्ञा का दूसरा नाम है। ()
2) 'कोई' और 'कुछ' निश्चयवाचक सर्वनाम हैं। ()
3) 'जो करेगा सो भरेगा' वाक्य में सम्बन्धवाचक सर्वनाम का प्रयोग हुआ है। ()
4) 'यह' अनिश्चयवाचक सर्वनाम है। ()
5) सर्वनाम के 6 भेद होते हैं। ()

6. इन सर्वनाम शब्दों का प्रयोग वाक्यों में करो।

उसे, कोई, मुझे, अपने आप, कुछ।

7. सर्वनाम के भेद लिखो।

8. सर्वनाम छांटो

गोपु एक ग्वाला था। वह उपले बनाने का काम करता था। एक दिन वह घर पर नहीं था। उसके उपले गाँव के शरारती बच्चों ने उठा लिए। उसने गाँव के मुखिया से शिकायत की।

9. निश्चयवाचक सर्वनाम और अनिश्चयवाचक सर्वनाम में अन्तर स्पष्ट करो।

10. हाँ या न में उत्तर दो।

- 1) 'उसे भूख नहीं है।' वाक्य में सर्वनाम का प्रयोग हुआ है। ()
2. 'कौन शब्द' प्रश्नवाचक सर्वनाम है। ()

1. = 3.

2. = 3

3. = 1, 3, 4

4. 1) उसे, 2) अपना, 3) कौन 4) उसने

5. 1) ग, 2) ग, 3) स, 4) ग, 5) स

6. विद्यार्थी स्वयं करें।

7. विद्यार्थी स्वयं करें।

8. गोपु एक ग्वाला था। वह उपले बनाने का काम करता था। एक दिन वह घर पर नहीं था। उसके उपले गाँव के शरारती बच्चों ने उठा लिए। उसने गाँव के मुखिया से शिकायत की।

9. विद्यार्थी स्वयं करें।

10. 1) हाँ

2) हाँ

तजिन्दर सिंह
हिन्दी अध्यापक
स.स.स.स्कूल, दुनेरा(पठानकोट)